

Azərbaycanın doqquzuncu beynəlxalq aeroportu Laçında tikilir

Prezident İlham ƏLİYEV: "Biz hava nəqliyyatı üzrə beynəlxalq mərkəzə çevriləcəyik"



Ölkəmizin çoxşaxəli nəqliyyat infrastrukturunun ayrıl-maz bir hissəsi də hava yollarıdır. Əgər təkcə Heydər Əliyev Beynəlxalq Hava Limanı-nın keçən il yeddi milyondan çox sərnışin daşıyaraq rekor-da imza atdığını və bu rəqə-min daha da artacağına göz-ləndirdiyini xatırlatsaq, şərhə heç ehtiyac qalmaz.

Təsədüfi deyil ki, Prezident İlham Əliyev bir neçə gün əvvəl nəqliyyat məsələlərinin müzakirə-sinə həsr olunmuş müşavirədə hava nəqliyyatında ölkəmizin əldə etdiyi nailiyyətlər və perspektivlər üzərində də dayandı: "Son 20 il ərzində Azərbaycanda səkkiz beynəlxalq hava limanı inşa edilib. Onların dördü var idi, amma vəziyyəti qənaətbəxş hesab edilmirdi. Bakı, Naxçıvan, Gəncə və Lənkəran hava limanları yenidən quruldu. Lənkəran hava limanı faktiki olaraq istifadə edilmirdi. Amma Bakı, Naxçıvan, Gəncə istifadə olunurdu. Bu dörd hava limanının həm zolaqları, həm terminal kompleksləri ön müasir standartlara cavab verir. Bununla bərabər, dörd yeni hava limanı inşa edilmişdir - Qəbələ, Zaqatala, Füzuli və Zəngilan. Doqquzuncu beynəlxalq hava limanı bu il Laçında istifadəyə veriləcək".

Bütün bu hava limanları istənilən ağırlıqda yük və sərnışin təyyarələrini qəbul etməyə qadirdir. Uçuş-ənmə zolağı minimum üç kilometr səviyyəsindədir.

Heydər Əliyev Beynəlxalq Aeroportu (Heydər Əliyev adına Beynəlxalq Hava Limanı, yaxud qısaca Bakı Hava Limanı) paytaxtımızdan 20 kilometr şimal-şərqdə, Binə qəsəbəsində yerləşir. 2004-cü il martın 10-dan Ulu Öndər Heydər Əliyevin adını şərəflə daşıyır. Bu, Qafqazda ən böyük beynəlxalq hava limanıdır. Eyni zamanda Azərbaycanın və Qafqazın ən işlək aeroportudur.

Prezident İlham Əliyevə təklif verilib ki, yeni terminal kompleksi Heydər Əliyev Beynəlxalq Hava Limanında inşa edilsin. "Mən də öz dəstəyimi verdim. İndi bu yeni terminal kompleksinin layihəsi və texniki-iqtisadi əsaslandırılması hazırlanır. Artıq buna start verilmişdir və bu da gələcək sərnışinlərin sayını qəbul etmək üçün bizə imkan yaradacaq. Yəni ki, biz o cümlədən hava nəqliyyatı üzrə beynəlxalq mərkəzə çevriləcəyik. Nəzərə alsaq ki, hazırda Ələtdə böyük yük terminalı inşa edilir, onun yük qəbuletmə imkanları 1 milyon ton olacaq. Yəni təsəvvür etmək çətin deyil ki, biz nəqliyyatın sadəcə olaraq bu istiqaməti üzrə hansı işləri görürük", - deyərək dövlət

başçısı sözügedən müşavirədə məsələyə münasibətini bildirib.

Təqdirəlayiq haldır ki, mövcud səkkiz aeroportun ikisi işğaldan azad edilmiş ərazilərimizdə yerləşir. 44 günlük Vətən müharibəsi zəfərlə başa çatandan az sonra Prezident İlham Əliyev Füzulidə beynəlxalq hava limanının tikintisi barədə sərəncam verdi. 2021-ci il yanvarın 14-də təməlqoyma mərasimi oldu. Tikinti işləri qısa zamanda başa çatdırıldı və həmin il oktyabrın 26-da hava limanının rəsmi açılışı keçirildi. Açılışda Azərbaycan Prezidenti İlham Əliyev və Türkiyə Prezidenti Rəcəb Tayyib Ərdoğan iştirak etdilər.

Füzuli Beynəlxalq Hava Limanının istifadəyə verilməsi işğaldan azad edilmiş ərazilərdə quruculuq işlərini sürətləndirdi. Belə ki, hava limanı həmin ərazilərin bərpa və yenidən qurulması üçün zəruri olan yüklərin daha tez və asan daşınmasına şərait yaratdı. Eyni zamanda liman yükdaşımalar, xüsusən də beynəlxalq yükdaşımalar üçün geniş imkanlar açdı. Hava limanının açılması bölgədə turizmin inkişafına şərait yaradacaq. Bununla yanaşı, işğaldan azad edilmiş ərazilərin böyük sənaye, kənd təsərrüfatı və digər istehsal potensialını nəzərə alsaq, həmin ərazilərdə inşa olunan beynəlxalq hava limanları istehsal olunan məhsulların

dünya bazarına sürətli çıxarılmasına imkan verəcək. Bütün bunlar isə regionun inkişafına böyük tökan verməklə yanaşı, investisiya cəlbəediciliyini xeyli dərəcədə artıracaq.

Füzuli Beynəlxalq Hava Limanı istifadəyə verildəndən cəmi bir il sonra işğaldan azad edilmiş ərazilərimizdə ikinci beynəlxalq aeroport Zəngilanda işə düşdü. Onun tikintisinə 2021-ci ilin aprel ayında başlanılmışdı.

Bu hava limanının da açılış mərasimində Azərbaycan Prezidenti İlham Əliyev və Türkiyə Prezidenti Rəcəb Tayyib Ərdoğan iştirak etdilər.

Zəngilan Beynəlxalq Hava Limanının asfalt-beton örtüklü uçuş-ənmə zolağının uzunluğu 3 min metr, eni isə 60 metr təşkil edir. Bu hava limanı bütün növ təyyarələri, o cümlədən genişgövdəli ağır yük təyyarələrini qəbul edə bilər.

Hava limanı ICAO və IATA standartlarına uyğun uçuşların həyata keçirilməsinə imkan verir. Müasir dünya tələblərinə cavab verən beynəlxalq aeroportun terminalı saatda 200 sərnışinə xidmət göstərmək imkanına malikdir.

Aeroportda tam avtomatlaşdırılmış hava hərəkətinə nəzarət və aviasiya rabitəsi sistemləri ilə təchiz olunmuş Hava Hərəkətinə İdarəetmə Qülləsi tikilib. Uçuşların təhlükəsizliyinin təmin edilməsi üçün ICAO-nun beynəlxalq tələblərinə uyğun olaraq İtaliyanın və Almaniyanın aparıcı istehsalçılarının müasir aeronaviqasiya dəstək sistemləri tətbiq edilib.

Qeyd edək ki, Zəngilan Beynəlxalq Hava Limanı Qarabağın mühüm nəqliyyat qovşağına çevrilməsini şərtləndirən əsas obyektlərdəndir. Həmçinin bu hava limanı Zəngəzur dəhlizinin hava nəqliyyatı infrastrukturunu ilə gücləndirilməsi baxımından strateji əhəmiyyət kəsb edir. Görülən işlərin sürəti buranın beynəlxalq nəqliyyat-logistika mərkəzinə çevriləcəyi günü yaxınlaşdırmaqdadır.

Daha bir hava limanı isə Laçın rayonunun ərazisində inşa olunur. Laçın Beynəlxalq Hava Limanının təməli Prezident İlham Əliyev və birinci xanım Mehriban Əliyevanın iştirakı ilə 2021-ci il avqustun 16-da qoyulub. Bu, Azərbaycanın dəniz səviyyəsindən ən hündürdə yerləşən aeroportu olacaq. Buradan Laçın şəhərinə məsafə 30 kilometrədən, Kəlbəcər şəhərinə 60 kilometrədən bir qədər çoxdur, Şuşa şəhərinə isə 70 kilometrə yaxındır. Yəni Şuşaya təyyarə ilə getmək üçün həm Füzuli, həm də Laçın hava limanlarından istifadə etmək mümkün olacaq.

Laçın aeroportunun təməlini qoyarkən Prezidentimiz bildirmişdi ki, demək çətinidir bu inşaat nə qədər vaxt aparacaq: "Ancaq, əlbəttə, biz istəyirik ki, maksimum qısa müddətdə aparılsın. Lakin bildirmək istəyirəm ki, mal-materialların gətirilməsi üçün logistik problemlər var. İndi yay başa çatır, bir müddətdən - oktyabr ayından sonra buralarda qar yağacaq. Mən bunu demək istəməzdim - yollardan istifadə çətinləşəcək. Hər halda bu gün bu tarixi hadisə baş verir, biz Laçın Beynəlxalq Hava Limanının tikintisinə start veririk. Hesab edirəm ki, bu, bir çoxları üçün gözlənilməz oldu. Bəziləri bunu möcüzə hesab edirdilər. Çünki sovet dövründə heç vaxt bu bölgədə - Kəlbəcər-Laçın zonasında hava limanı olmayıb. Məhz bu səbəbə görə. Çünki çox bahalı bir layihə ola bilərdi və məqbul yer də tapmaq mümkün deyil".

Bir neçə gün əvvəl nəqliyyat məsələlərinin müzakirəsinə həsr olunmuş müşavirədə isə Prezident İlham Əliyev bəyan etdi ki, ölkəmizin doqquzuncu beynəlxalq hava limanı - Laçın aeroportu bu il istifadəyə veriləcək.

*Flora SADIQLI,
"Azərbaycan"*